

Il-Perit Emanuele Luigi Galizia

Keith Muscat

Din is-sena, il-Parroċċa taghna qed tfakkar il-mitt sena mit-tqeghid ta' l-ewwel ġebbla tal-Knisja ddedikata lil Marija Addolorata - Sultana tal-Martri. Din il-Knisja, li l-ispejjeż taghha thallsu mill-benefattriċi l-Markiza Anna Bugeja, nbriet fuq pjanta tal-Perit Emanuele Luigi Galizia.

Ix-xoghol taht is-superviżjoni ta' l-Inġinier Paolo Grech Xerri, u mwettaq mill-imghallem Lorenzo Sapiano, inbeda fl-4 ta' Lulju 1901, meta saru l-pedamenti. L-ewwel ġebbla tqeghdet fl-4 ta' April 1902. Ix-xoghol tal-bini tlesta fit-13 ta' Frar 1904.

Il-Perit E L Galizia tweled fis-7 ta' Novembru 1830 u ggradwa bhala Perit u Inġinier mill-Universita ta' Malta. Ix-xoghlijiet li huwa wettaq bhala Perit huma rrinomati hafna. Huwa kien influenzat hafna mill-arkitettura li kien jara waqt il-vjaġġi frekwenti li kien jaghmel b'mod speċjali fl-Ewropa. Fl-1880, huwa nghata l-inkarigu ta Superintendent tad-Dipartiment tax-Xoghlijiet Pubbliċi, u żamm din il-kariga sal-1888.

Isem il-Perit Galizia jibqa' marbut ma' għadd ta' xoghlijiet li hu ddisinja u li kien responsabbli mit-twettieq taghhom. Fosthom insibu iċ-Ċimiterju Ta' Braxia (1855), iċ-Ċimiterju ta' l-Addolorata u l-

kappella tieghu (1860), iċ-Ċimiterju tat-Torok (1874), il-Knisja tal-Balluta (1871), il-Knisja ddedikata lil Madonna ta' Lourdes li tinstab fl-iMgarr, Ghawdex (1888), L-Istitut Tekniku Bugeja fil-Hamrun (1880), il-Victoria Gate (1884), il-Ġibjun ta' Ta' Qali (1867), it-Triq Prince of Wales (illum Triq Manwel Dimech) (1862), u l-Knisja u l-Kunvent ta' San Alfons f'Birkirkara (1893). Taht is-superviżjoni tieghu tlesta x-xoghol fuq is-Suq tal-Belt, kif ukoll l-Ispitar St Vincent de Paul, liema xoghlijiet inbdew fl-1859 u fl-1886, rispettivament. Wiehed mill-ahhar proġetti kbar li ddisinja kien propju l-Knisja ddedikata lil Marija Addolorata, f'San Pawl il-Bahar.

Il-Papa Ljun XIII tah it-titlu ta' Kavallier ta' l-Ordni ta' San Girgor il-Kbir, filwaqt li s-Sultan ta' Konstatinopoli, waqt viżita f'Pajjiżna fl-1867, żejjnu bit-titlu ta' Membru ta' l-Ordni ta' Mejidie. Huwa kien ukoll membru ta' l-*Institution of Civil Engineers*, Londra u membru tar-*Royal Institute of British Architects*.

Emanuele Luigi Galizia miet fis-6 ta' Mejju 1906, imma x-xoghlijiet li ddisinja jew idderieġa jibqgħu xhieda tal-kapaċita ta' dan il-perit prolificu Malti.

French Salon Hairdressing

TOP COIFF

Marie

40A, St. Paul's Street, St. Paul's Bay - Malta

Tel: 21 572711

